

రామారావు యన్నీ రామారావంత
అందగాడు.

ఘంటసాలతో పోటీగా పాడగలిగిన
గాయకుడు.

ఒలింపిక్ పోటీల్లో ఛాంపియన్ గా
గెలవగలిగిన ఆటగాడు.

చాలా తెలివైన వాడు.

ఎంతో బుద్ధిమంతుడు.

కాని - రామారావు సినిమా
యాక్టర్ కాదు.

నేపథ్య గాయకుడు కాదు.

ఒలింపిక్ ఛాంపియన్ అసలే
కాదు.

ఒకానొక మహానగరంలో - అతి
పెద్దదయిన ఒకానొక ప్రభుత్వ కార్యాలయంలో
అతి చిన్న ఉద్యోగి రామారావు.

బియ్యే చదివిన రామారావు
చదువూ, అందమూ, తెలివితేటలూ,
మంచితనమూ యితర శక్తిసామర్థ్యాలూ
అన్నీ కూడా అతనికి గుమాస్తాకి
మించిన ఉద్యోగం యిప్పించలేకపోయాయి.

రామారావుకి చదువు పూర్తయ్యాక
రెండేళ్ళదాకా వుద్యోగం దొరకలేదు.

కాని - చదువు పూర్తయిన ఏడాదికే
పెళ్ళాడ్డానికి పిల్ల దొరికింది.

ఈ దేశంలో ఏమి దొరికినా దొరక్కపోయినా
ఆడపిల్లలు మాత్రం అతి తేలికగానే దొరుకుతారు.

అంత త్వరగా పెళ్ళిచేసుకోడం రామారావుకి
పాపం యివ్వలేదు.

కాని, తల్లిదండ్రులమాట జవదాటలేక,
- తన సంపాదనకోసం ఎదురు చూస్తున్న
తమ్ముళ్ళనీ, చెల్లెళ్ళనీ బ్రతికించడానికి,
పోషించడానికి వాళ్ళకి చదువులు
చెప్పించడానికి కావలసిన డబ్బు
సంపాదించలేక - అర్జంటుగా అందుక్కావలసిన డబ్బు

సంపాదించడానికి మరో మార్గంలేక
పెళ్ళిచేసుకున్నాడు - కట్నంకోసం.

ఈ దేశంలో పెళ్ళిళ్ళు కూడా ఆ
చేసుకునే వాళ్ళకోసంకాక యింకెవరికోసమో
జరుగుతాయి.

ఇంకెందుకోసమో జరుగుతాయి.

రామారావు పెళ్ళి అలాగే జరిగింది.

రామారావు భార్య తెచ్చిన కట్నం డబ్బు
అతని కుటుంబానికున్న అప్పులు తీర్చడానికి,
ఆవైన ఆర్నెల్లు బ్రతకడానికి మాత్రమే
సరిపోయింది.

ఆ తర్వాత యింకెలా బ్రతకాలో తెలికుండానే
మరో ఆర్నెల్లు బ్రతికిన తర్వాత రామారావుకి
ఉద్యోగం దొరికింది.

అది కూడా అతి కష్టమీద దొరికింది.

'జీవిత-పెద్దకథ'

డి.వెంకట్రామయ్య

వాళ్ళకాళ్ళూ వీళ్ళకాళ్ళూ పట్టుకున్నాక,
అప్పుచేసి అంతో యంతో నై వేద్యాలు
పెట్టాక, అప్పుడు దొరికింది.

అంతేగాని ఆ గుమాస్తా వుద్యోగం కూడా
రామారావు అర్హతల్నిబట్టి దొరకలేదు.
ఈ దేశంలో వుద్యోగాలు అర్హతల్నిబట్టి
దొరకవు. అర్హతలున్న వాళ్ళందరికీ
దొరకవు.

ఉద్యోగం దొరకడానికి ముందే, పెళ్ళయిన
పదినెల్లకే రామారావుకి కొడుకువుట్టాడు.
ఈ దేశంలో వుద్యోగాల్లేకపోయినా,
తింటానికి తిండిలేకపోయినా పిల్లలు
మాత్రం పుడుతూనే వుంటారు.



కొడుకువుట్టిన రెండునెలల తర్వాత రామారావుకి
ఉద్యోగం మొచ్చింది. ఆ తర్వాత ముచ్చటగా
మూడెల్లు వెదికినాకగానీ, వుద్యోగం మొచ్చిన
పూళ్ళో రామారావుకి అద్దెకొంప దొరకలేదు.

రామారావుకి దొరికిన కొంప చిన్నదేగాని,
అద్దెమాత్రం చాలా పెద్దది. అంటే అతనికొచ్చే
జీతానికి చాలా పెద్దది. తనకొచ్చే జీతంలో
నాలుగోవంతు అద్దెగా యిచ్చి, మరో నాలుగోవంతు
యింటికి పంపుతూ మిగతా సగం జీతంతోనే
సగం సగం బ్రతుకుతూ రోజులు గడుపుకొస్తున్నాడు
రామారావు.

ఈ దేశంలో రోజంతా కష్టపడి పనిచేసినా అందుకొచ్చే ప్రతిఫలం రోజులో సగం బ్రతకడానికి మాత్రమే సరిపోతుంది - చాలామంది విషయంలో. మరికొందరి విషయంలో అందుకూడా సరిపోదు.

ఇదంతా రామారావు పూర్వకథ ఇంక ఇప్పటి కథలో కొద్దాం.

రామారావు పూర్వకథకి ప్రస్తుత గాథకి ఆట్రే తేడాలేదు. రామారావు వుద్యోగంలోచేరి ఇప్పటికి అయిదేళ్లు అయింది.

ఈ అయిదేళ్ళలోనూ అతని జీతం యాభై రూపాయల్లాకా పెరిగింది. ఖర్చులుమాత్రం నూటయ్యభై రూపాయలు పెరిగాయి.

ఇంటి అద్దె పెరిగింది

బియ్యంధర పెరిగింది.

పాలఖర్చు పెరిగింది.

పప్పులూ, ఉప్పులూ, నూనెలూ అన్నిటి ధరలూ పెరిగాయి.

ధరల విషయంలో మాత్రం ఈ దేశానిది ఎప్పుడూ పురోగమనమే ధరలు మాత్రం ఎప్పుడూ వెనక్కి తిరిగి చూడకుండా పెరుగుతూనే వుంటాయి.

అన్నట్టు ఈ అయిదేళ్ళలోనూ రామారావుకి మరో ముగ్గురు పిల్లలు కూడా పుట్టారు. ధరలూ, పిల్లలూ, అవసరాలూ ఖర్చులూ తెగ పెరిగి పోయి జీతం యాభై రూపాయలు మాత్రమే పెరగటంచేత—మరింత బరువు పెరగటంతప్ప రామారావు జీవితంలో ఈ అయిదేళ్ళలోనూ చెప్పుకోదగ్గ మార్పేమీలేదు.

ఈ దేశంలో సామాన్యుల జీవితంలో ఎన్నేళ్ళు గడిచినా బాధలూ, బరువులూ పెరగటంతప్ప మరేమీ మార్పులుండవు. సామాన్యుల జీవితంలో చెప్పుకోదగిన సంఘటనలు కూడా ఏవీ వుండవు.

యువ దీపావళి ప్రత్యేక సంచిక

అవసరాలూ, అప్పులూ, అప్పుల కోసం తిప్పలూ అప్పులు తీర్చడానికి తప్పలూ, బాధలూ, భయాలూ, కన్నీళ్ళూ - ఎప్పుడూ యివేగాని యింకేమీ వుండవు, రామారావులాంటి వాళ్ళ జీవితాల్లో.

కాని - సామాన్యులికి కూడా కోరికలుంటాయి. ఆశలుంటాయి. సరదాలుంటాయి. ఆ కోరికలూ, ఆశలూ, సరదాలూ కూడా సామాన్యంగానే వుంటాయి. చిన్నవిగానే వుంటాయి. అన్నట్టు కలలు కూడా వుంటాయి. వాళ్ళ జీవితాలకంటే ఆ కలలే బాగుంటాయి. పగటి కలలు యింకా బాగుంటాయి.

సామాన్యులికి ఖర్చులేకుండా కష్టపడకుండా దొరికేవి ఆకలలు మాత్రమే. కొందరు దురదృష్టవంతులకి కలలు కూడా రావు. అది వేరే కథ.

సరే, కలల సంగతి వదిలేసి అసలు కథలో కొద్దాం.

అందరిలాగే రామారావుకూడా సామాన్యమైన కోరికలూ చిన్న చిన్న ఆశలూ అతి చిన్న సరదాలూ వున్నాయి.

రామారావుకి ఎప్పుడూ నలగని మాయని బట్టలు తొడుక్కోవాల నుంటుంది.

కాని అతని బట్టలెప్పుడూ మాసి పోయే నలిగిపోయే వుంటాయి. అప్పుడప్పుడూ చిరిగిపోయి కూడా వుంటాయి.

రామారావుకి - రోజూ పునయం ఆఫీసుకెళ్ళేప్పుడు కిళ్ళీవేసుకుని సిగరెట్ కాల్చుకోవాలనుంటుంది. కాని అతని జేబులో వుండే డబ్బులు రోజూ కిళ్ళీవేసుకోడానికి సిగరెట్ కాల్చుకోడానికి సరిపోవు. వాటికి సరిపోతే బస్సుటికెట్ కి సరిపోవు.

రామారావుకి - రోజూసాయంత్రం

ఆఫీసునుంచి వచ్చేటప్పుడు హోటల్ కెళ్ళి టిఫిన్ తిని, స్ట్రాంగ్ కాఫీ తాగాల నుంటుంది.

కాని - ఎప్పుడోతప్ప ఆ సరదా కూడా రామారావుకి రోజూ తీరదు.

చిన్నవే అయినా యింకా యిలాంటివే రామారావుకి చాలా కోరికలున్నాయి.

అవన్నీ కూడా ఎప్పుడోగాని ఎప్పుడూ నెరవేరవు.

అయినా యిది రామారావు కోరికలకి సంబంధించిన కథ కాదు. రామారావు భార్య కోరిన ఒక చిన్న కోరికకి సంబంధించిన కథ యిది.

రామారావు భార్య పేరు రాజ్యం.

అసలు పేరు రాజ్యలక్ష్మి.

రాజ్యం పెళ్ళినాటికి - రామారావులాగే చాలా అందంగా వుండేది. చాలా ఆరోగ్యంగా వుండేది. ఎప్పుడూ నవ్వుతూ వుండేది.

కాని రాజ్యం యిప్పుడంత అందంగా లేదు. అంత ఆరోగ్యం గానూ లేదు. ఎప్పుడోగాని హాయిగా నవ్వదు.

రామారావుకున్నట్టే అందరికీ వున్నట్టే రాజ్యానికి కూడా చిన్న చిన్న కోరికలూ, ఆశలూ, సరదాలూ, చాలా వున్నాయి.

రామారావు మగాడు గనక ఒకప్పుడు గాకపోతే మరొకప్పుడైనా అతని కోరికలూ, సరదాలూ, తీరతాయి. రాజ్యానికి ఆ మాత్రం అవకాశం కూడా వుండదు.

ఈ దేశంలో మగాడి కోరికలూ, సరదాలూ తీరడానికుండే అవకాశాలు అడదాని కోరికలూ, సరదాలూ తీరడానికుండవు.

అసలాడదానికి కోరిక లేమిటి, సరదాలేమిటి అని కూడా అంటారు కొందరు.

తన కోరికలూ, ఆశలూ, సర

దాలూ అన్నీ తనలోనే దాచు కుంటుందిగాని, భర్తముందు కూడా అవేమీ సామాన్యంగా వెలిబుచ్చదు రాజ్యం. ఏదీ తొందరపడి అడగదు. అడిగినా ఆట్రే లాభముండదని ఆమెకి తెలుసు.

భర్త కష్టసుఖాలు రాజ్యానికి బాగా తెలుసు. సంసార భారాన్ని మొయ్యడానికి భర్తపడ్తున్న బాధలు కూడా ఆమెకి తెలుసు. అందుకే భర్తని ఏమాత్రం యిబ్బంది పెట్టడం కూడా రాజ్యానికి ఇష్టముండదు.

రాజ్యం పతివ్రత.

ఈ దేశంలో అన్నిటికీ కరువే అయినా, పతివ్రతలకి మాత్రం కరువు లేదు.

ఒకనాడు రాజ్యం రామారావుని ఒక చిన్న కోరిక కోరింది.

పట్టుచీర తెమ్మనికాదు.

బంగారపు నగ కొనిపెట్టమని కాదు.

సోఫానెట్టు పట్టుకురమ్మని కాదు.

“సినిమాకి తీసుకెళ్ళరా?” అని అడిగింది రాజ్యం రామారావుని.

అది నిస్సందేహంగా చిన్న కోరికే. అయినా అదికూడా ఎప్పుడూ భర్తని అడగదు రాజ్యం. ఏ ఆర్నెల్లకో ఏడాదికో భర్తతీసుకెళ్తే వెంటబడి వెళ్ళటమేగాని, తనంత తానుగా గాని మరొకళ్ళవెంటగాని ఎప్పుడూ సినిమా లకి వెళ్ళదు రాజ్యం. ఇరుగూ పొరుగూ అమ్మలక్కల మాటలు వినీ పత్రికల్లో ప్రకటనలూ, బొమ్మలూ చూసీ, ఎప్పుడైనా ఏదైనా సినిమా చూడాలనిపించినా కూడా చూపించమని సామాన్యంగా భర్తని అడగదు.

భర్తదగ్గర డబ్బులున్నాయో లేవో ననీ, ఇద్దరికీ రిజాకీ, సినిమాకి అయ్యే డబ్బు. యింట్లో మరేదైనా ఖర్చుకి ఉపయోగపడుతుందనీ, పిల్లలు వెంట

బడతారనీ - సినిమా చూడాలన్న తన కోరికని తరచుగా చంపుకుంటూనే వుంటుంది రాజ్యం.

అలాంటి రాజ్యం సినిమాకి తీసుకెళ్ళమని అడిగేసరికి రామారావు కూడా ఆశ్చర్యపోయాడు.

“ఏమిటి కథ? ఎన్నడూలేనిది యివ్వాలి సినిమా అంటున్నావ్?” - అని అడిగాడు.

పక్కంటి సుబ్బారావు పెళ్ళాం ఒక ‘మహోజ్వల సాంఘికచిత్ర’ మొకటి చూసాచ్చి, ఆ సినిమా చాలా బాగా వుందనీ, ఆ సినిమాచూస్తూ తాను ఏడ్చాననీ, ఆ సినిమాచూస్తే నువ్వుకూడా తప్పకుండా ఏడుస్తావనీ అంచేత తప్పకుండా చూడమనీ రాజ్యానికి చెప్పింది. చెప్పి, ఆ సినిమా తాలూకు త్యాగాల కథ ఏడుస్తూ చెప్పింది.

రాజ్యం కథ వినే ఏడిచేసింది. ఏడ్చి, సినిమా ఎలాగైనా సరే చూడాలనుకుంది.

ఈ దేశంలో - మనుషుల్లో త్యాగ బుద్ధివుండదు.

సినిమాల్లో మాత్రం త్యాగాలు చచ్చినన్ని వుంటాయ్.

చాలా సినిమాల్లో మనుషులుండరు. దేవతలుంటారు.

దేశంలో లేకపోయినా, కొన్ని సినిమాల్లో సో ష లి జం కూడా వుంటుంది.

తనకి సినిమా చూడాలనిపించడానిగ్గల కథంతా చెప్పి, ఆ సినిమా కథ కూడా భర్తకి చెప్పింది రాజ్యం.

సినిమా కథ విని రామారావు ఏడవ లేదుగానీ, భార్య సినిమా చూపించమని అడిగినందుకు మాత్రం అతనికి ఏడుపొచ్చినంత వస్తేంది.

ఆవేళ పన్నెండో తారీకు.

ఆ నెల జీతంలో, ఆవేల్లికి రామారావు దగ్గర మిగిలింది రెండురూపా

యల అర వై మూడు వైసలు మాత్రమే.

మళ్ళీ ఎవడికాళ్ళో పట్టుకుని అప్పు తెస్తేతప్ప మిగతా నెలంతా గడవదు.

ఇప్పుడు భార్యని సినిమాకి తీసుకెళ్ళాలంటే అయిదు రూపాయల్దాకా అవుతుంది.

అయిదు రూపాయలంటే మాటలా? కాదు. అయిదు రూపాయల్లో యింటిల్లిపాదీ ఒకరోజు తిండి తినొచ్చు. ఇంకో అయిదు రూపాయలు కలిపితే నెలంతా తన బస్సుచార్జీలకి సరిపోతుంది. పెద్దవాడి స్కూల్ ఫీజుకి సరిపోతుంది. చంటిదాని పాలడబ్బాకి సరిపోతుంది.

అయినా ఏదోవిధంగా రాజ్యానికి సినిమా చూపించాల్సిందే. ఈ విధంగా ఎప్పుడూ తనని నోరుతెరిచి రాజ్యం అడగలేదు సినిమా చూపించమని.

కాని, యిప్పుడు తన దగ్గర డబ్బు లేవు.

బాధపడ్తూ, సిగ్గుపడ్తూ “ఐ ప్పుడు డబ్బులేవు; నాట్రోజుల్లో వెళ్దారే” అన్నాడు భార్యతో రామారావు.

రాజ్యం ఏమీ అనలేదు.

నాలుగురోజులన్నది వారమైంది. పదిరోజులైంది. పదిహేను రోజులైంది.

ఆ నెలంతా గడిచిపోయింది. ఫస్టు తారీకొచ్చింది. రామారావుకి జీత మొచ్చింది. మరి పదిరోజులు గడిచాయి. ఆ జీతం కూడా ఖర్చయి పోయింది.

కాని రాజ్యం మాత్రం సినిమా చూశ్యేకపోయింది.

ఇందులో రామారావు తప్పుకూడా ఏమీలేదు పాపం. రాజ్యాన్ని సినిమాకి తీసుకెళ్ళడానికి చాలాసార్లు ప్రయత్నం చేశాడు. ఎప్పటికప్పుడు ఏవో అవాం తరాలొచ్చి ఆ ప్రయత్నాలేవీ ఫలించ లేదు.

ఒకసారి వెళ్తే టికెట్లు దొరక లేదు.
ఇంకోసారి వెళ్ళడానికి అప్పు
దొరక లేదు.

మరోసారి వెళ్దామనుకున్నప్పుడు
రెండోవాడికి జ్వరమొచ్చి వారం
రోజులదాకా తగ్గలేదు. వాడి మందుల
కోసం చేసిన అప్పు యిప్పటికీ తీరలేదు.

ఒకసారి - వెళ్దామనుకున్నరోజున -
రాత్రి తొమ్మిదింటిదాకా ఆఫీసులో
ఓవర్ టైమ్ చెయ్యాలిసాచ్చింది. ఓవర్
టైమ్ పనిచేసినందుకు రావాల్సిన పది
రూపాయల చిల్లరా యిప్పటికీ రానే
లేదు.

ఇలాగే మరోసారి మరోసారి
కూడా ఇంకేవో మరింకేవో ఇబ్బం
దులు; అవాంతరాలు.

ఏమైతేనేం, రాజ్యం యిప్పటికీ
సినిమా చూడనేలేకపోయింది.

సినిమా చూసిన సు బ్బా రా వ్
పెళ్ళాన్నీ, చూడని రాజ్యాన్నీ ఏడి
పించిన ఆ సినిమా - యింకా చాలా
మంది అడవాళ్ళని ఏడిపిస్తూ యిప్ప
టికీ ఆడుతూనే వుంది. వందరోజుల
పండుగ కూడా చేసుకుంది. ఇంక ఏదే
వాళ్ళంతా అయిపోయాక, చివరికో
రోజున - ఆ సినిమా వెళ్ళిపోయే
రోజు కూడా వచ్చేసింది.

ఏమైనాసరే, ఆ రోజు భార్యని
సినిమాకి తీసుకెళ్ళాలనుకున్నాడు
రామారావ్.

తీసుకెళ్తానని రాజ్యంతో చెప్పాడు
కూడా.

“రాత్రికి భోజనం కూడా సర
దాగా ఏదన్నా హోటల్లో చేద్దాం.
వంట చెయ్యకు. పిల్లలకిమాత్రం
పెట్టు” - అని చెప్పాడు ఆఫీసుకెళ్ళే
ముందు.

అలాగేనంది రాజ్యం.



ఆ సాయంత్రం వంటచెయ్యకుండా,
పొద్దున వండిందే కాస్త మిగిల్చి పిల్ల
లకి పెట్టింది. పెద్దవాళ్ళు ముగ్గుర్నీ
బతిమాలీ బామాలీ తాము సినిమా
కెళ్ళొచ్చేదాకా పక్కింట్లో వుండ
టానికి వాళ్ళని వొప్పించింది. సిని
మాకి రాకుండా వుంటే రేపొద్దున్న
నాన్నగారిచేత తలో అయిదు పై సలూ
యిప్పిస్తానని వాగ్దానం చేసింది.

సాయంత్రానికల్లా ప ను ల న్నీ
పూర్తిచేసుకుని, స్నానంచేసి, పెట్టెలో
వున్న ఒకేఒక్క దాపుదుచీర తీసికట్టు
కుంది. పక్కింట్లో పదిపై స లప్పుతీసు
కుని పూలుకొని తల్లో పెట్టుకుంది.
చంటిదానిక్కుడా నీళ్ళుపోసి, కొత్త
గౌను తొడిగింది. భర్తకోసం ఎదురు
చూస్తూ గుమ్మంలో కూర్చుంది.

వస్తానన్న టైమ్ కే యింటికిచేరాడు
రామారావ్. కాని రావటమే ఏడుపు
మొహంతో వచ్చాడు.

ఏమిటని అడగలేదు రాజ్యం.
మళ్ళీ ఏదో జరిగిందనుకుంది.

రామారావే చెప్పాడు - “నాన్నకి
చాలా జబ్బుగా వుంటుంది. వెంటనే
కనీసం యాభై రూపాయలై నా పంప
మని ఇంటి దగ్గర్నించి వుత్తర
మొచ్చింది” - అని. నా దగ్గర

యిప్పుడు పదే వున్నాయి - ఇంకో
నలభై ఎక్కడన్నా అప్పుతేవాలి” -
అంటూ మళ్ళీ బయటి కెళ్ళిపోయాడు.

నానా తిప్పలుపడి నలుగురికాళ్ళు
పట్టుకుంటేగాని నలభై రూపాయల
అప్పుదొరకలేదు రామారావ్ కి.

రామారావ్ యింటికిచ్చేసరికి -
రాజ్యం కొత్తచీర విప్పేసి, చింకి పాత
లాంటి పాతచీరే కట్టుకుని, వంట
చేస్తోంది.

భార్య పక్కన చతికిలబడి
కూర్చుని - “అప్పుదొరికింది గాని,
సినిమాకి డబ్బులు మిగల్గలేదు
రాజ్యం! ... మళ్ళీ ఈసారి వచ్చి
నప్పుడు చూద్దాంలే ... లేకపోతే
నాలోజులు పోయాక ఇంకేదై నా
సినిమా చూద్దాం ...” - అన్నాడు
రామారావ్ బాధగా, ఊమాపణ చెప్పు
కుంటున్నట్టుగా.

రాజ్యం కళ్ళల్లో నీరు నిండింది,
పొగవల్లనో, సినిమా చూళ్ళేదన్న
బాధవల్లనో రామారావు కర్థం
కాలేదు.

సామాన్యులకి చిన్న చిన్న కోరికలే
వుంటాయి. కాని అవి కూడా ఎప్పుడూ
తీరవు. తీరకపోవడానికి వెనకాల పెద్ద
పెద్ద కథలుంటాయి.